



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 25-03-2024

സമയം 06.45 AM

### പ്രധാന വാർത്തകൾ

- സംസ്ഥാനത്ത് നാമനിർദ്ദേശ പത്രികാ സമർപ്പണം ആരംഭിക്കാൻ മൂന്നു ദിവസം മാത്രം ബാക്കി നിൽക്കെ തെരഞ്ഞെടുപ്പ് പ്രചാരണം കൂടുതൽ ഊർജ്ജിതമായി.
- BJP യും കോൺഗ്രസും അഞ്ചാം സ്ഥാനാർത്ഥി പട്ടിക പുറത്തിറക്കി. BJP സംസ്ഥാന അധ്യക്ഷൻ കെ സുരേന്ദ്രൻ വയനാട്ടിൽ മത്സരിക്കും.
- വോട്ടർപട്ടികയിൽ പേരു ചേർക്കാൻ ഇന്നു കൂടി അവസരം.
- നിറങ്ങളുടെ ഉത്സവമായ ഹോളി ഇന്ന്.
- SSLC പരീക്ഷ ഇന്ന് അവസാനിയ്ക്കും.
- ഇന്ത്യൻ വനിതാ ലീഗ് ഫുട്ബോൾ കിരീടം ഒഡീഷ FC യ്ക്ക്.

### വാർത്തകൾ വിശദമായി

സംസ്ഥാനത്ത് നാമനിർദ്ദേശ പത്രികാ സമർപ്പണം ആരംഭിക്കാൻ മൂന്നു ദിവസം മാത്രം ബാക്കി നിൽക്കെ മുമ്പൊന്നുമില്ലാത്ത വിധം ലോക്സഭാ തെരഞ്ഞെടുപ്പു പ്രചാരണം കൂടുതൽ ഊർജ്ജിതമായി. നാമനിർദ്ദേശ പത്രികാ സമർപ്പിക്കുന്നതോടെ ആരംഭിക്കുന്ന പ്രചാരണം ഇത്തവണ കണക്കുകൂട്ടലുകൾ തെറ്റിച്ച് വളരെ നേരത്തെ ആരംഭിക്കുകയായിരുന്നു. ഇതോടൊപ്പം 20 ലോക്സഭാ മണ്ഡലങ്ങളിലും മൂന്നു മുന്നണികളും സ്ഥാനാർത്ഥികളെ പ്രഖ്യാപിച്ചു കഴിഞ്ഞു. വ്യാഴാഴ്ച വിജ്ഞാപനം പുറപ്പെടുവിക്കുന്നതോടെ നാമനിർദ്ദേശ പത്രികാ സമർപ്പണം ആരംഭിക്കും.

അടുത്ത മാസം നാലാണ് പത്രിക സമർപ്പിക്കേണ്ട അവസാന തീയതി. അഞ്ചിന് സൂക്ഷ്മ പരിശോധന നടക്കും. എട്ടു വരെ പിൻവലിക്കാം. അടുത്ത മാസം 26 നാണ് വോട്ടെടുപ്പ്. ജൂൺ നാലിന് വോട്ടെണ്ണം.



കേരളത്തിലെ നാലുശ്ചെടെ 111 ലോക്സഭാ സീറ്റുകളിലേക്കു സ്ഥാനാർത്ഥികളുടെ അഞ്ചാം പട്ടിക BJP പുറത്തിറക്കി. വയനാട്ടിൽ BJP സംസ്ഥാന അധ്യക്ഷൻ K.സുരേന്ദ്രൻ മത്സരിക്കും. ആലത്തൂരിൽ ഡോ. T.N സരസു, എറണാകുളത്ത് ഡോ. K.S രാധാകൃഷ്ണൻ, കൊല്ലത്ത് G.കൃഷ്ണകുമാർ എന്നിവരാണ് സ്ഥാനാർത്ഥികൾ.

കേന്ദ്രമന്ത്രിമാരായ ധർമേന്ദ്ര പ്രധാൻ സംബാൽപുരിലും, നിത്യാനന്ദ് റായ് ഉജിയാർപുരിലും, ഗിരിരാജ് സിംഗ് ബെഗുസാരായിയിലും, BJP വക്താവ് സംബിത് പത്ര ഓഡീഷയിലെ പുരിയിലും ജനവിധി തേടും. മുതിർന്ന BJP നേതാവ് രവിശങ്കർ പ്രസാദ് ബിഹാറിലെ പട്ന സാഹിബ് സീറ്റിലും, മുൻ കേന്ദ്രമന്ത്രി മനേക ഗാന്ധി സുൽത്താൻപുരിലും സ്ഥാനാർത്ഥികളാകും. U.P മന്ത്രി ജിതിൻ പ്രസാദയാണ് പിരിലിൽ മണ്ഡലത്തിലെ സ്ഥാനാർത്ഥി.



ലോക്സഭാ തിരഞ്ഞെടുപ്പിനു മൂന്ന് സ്ഥാനാർത്ഥികളെ ഉൾപ്പെടുത്തി അഞ്ചാം പട്ടിക കോൺഗ്രസ് പുറത്തിറക്കി. പാർട്ടി നേതാവ് പ്രതാപ് സിംഗ് ഖചാരിയവാസ് രാജസ്ഥാനിലെ ജയ്പൂർ ലോക്സഭാ മണ്ഡലത്തിൽ മത്സരിക്കും. 46 സ്ഥാനാർത്ഥികളുടെ നാലാം പട്ടിക കോൺഗ്രസ് ശനിയാഴ്ച പുറത്തുവിട്ടിരുന്നു.



വോട്ടർ പട്ടികയിൽ പേരുചേർക്കാൻ ഇന്നു കൂടി അവസരം. നാമനിർദ്ദേശ പത്രിക സമർപ്പിക്കാൻ അവസാന തീയതിയുടെ പത്തുദിവസം മുമ്പുവരെയാണ് വോട്ടർ പട്ടികയിൽ പേര് ചേർക്കാൻ അവസരം ലഭിക്കുക.

18 വയസ്സ് തികഞ്ഞ ഏതൊരു ഇന്ത്യൻ പൗരനും തിരഞ്ഞെടുപ്പ് കമ്മീഷന്റെ പോർട്ടൽ വഴിയോ, വോട്ടർ ഹെൽപ്പ് ലൈൻ ആപ്പ് ഉപയോഗിച്ചോ, ബുക്ക് ലൈവൽ ഓഫീസർമാർ വഴിയോ വോട്ടർ പട്ടികയിൽ പേര് ചേർക്കാം.



ആത്മഹത്യാ ശ്രമത്തെ തുടർന്ന് കോയമ്പത്തൂരിലെ ആശുപത്രിയിൽ പ്രവേശിപ്പിച്ച ഈറോഡ് M.Pയും, MDMK ജനറൽ സെക്രട്ടറിയുമായ A ഗണേശ മുർത്തിയുടെ ആരോഗ്യനില ഗുരുതരമായി തുടരുന്നു. ഇന്നലെ രാവിലെയാണ് ചർദ്ദിയും മറ്റു അസ്വസ്ഥതകളും അനുഭവപ്പെട്ടതിനെ തുടർന്ന് അദ്ദേഹത്തെ ആശുപത്രിയിൽ പ്രവേശിപ്പിച്ചത്.

തിരഞ്ഞെടുപ്പിൽ സീറ്റ് ലഭിക്കാത്തതിൽ ഗണേശ മുർത്തിയ്ക്ക് അത്യപ്തി ഉണ്ടായിരുന്നതായി റിപ്പോർട്ടുകൾ പറയുന്നു.



NDA എറണാകുളം ലോക് സഭാ മണ്ഡലം കേന്ദ്ര തിരഞ്ഞെടുപ്പു കമ്മിറ്റി ഓഫീസ് ഇന്ന് ഉച്ചക്ക് എൻ.ഡി.എ. സംസ്ഥാന ചെയർമാനും ബിജെപി സംസ്ഥാന അധ്യക്ഷനുമായ കെ.സുരേന്ദ്രൻ ഉദ്ഘാടനം ചെയ്യും .

എളങ്കുളത്ത് തൽക്കാലികമായി നിർമ്മിച്ചിരിക്കുന്ന കെട്ടിടത്തിലാണ് ഓഫീസ് പ്രവർത്തിക്കുക.



മണ്ഡലത്തിലെ ഉത്സവമേളങ്ങൾക്കൊപ്പം തന്നെ കൊട്ടിക്കയറുകയാണ് ആലത്തൂരിലെ തിരഞ്ഞെടുപ്പ് പ്രചാരണവും. NDA സ്ഥാനാർഥി പ്രഖ്യാപനം കൂടി വന്നതോടെ വരും ദിവസങ്ങളിൽ പ്രചാരണം ഉച്ചസ്ഥായിയിൽ ആകും.

കൂടുതൽ വിവരങ്ങളുമായി ആകാശവാണി പാലക്കാട് ജില്ലാപ്രതിനിധി ഫൈസൽ അലിമുത്ത്.

.....(വോയ്സ്).....



കാഴ്ചപരിമിതി നേരിടുന്നവർക്ക് ലോക്സഭാ തിരഞ്ഞെടുപ്പിൽ സ്വതന്ത്രമായും തടസ്സരഹിതമായും വോട്ടു ചെയ്യുന്നതിന് കണ്ണൂരിൽ ബ്രയിലി ലിപി അടയാളപ്പെടുത്തിയ EVM, വിവിപാറ്റ് വോട്ടിങ് മെഷീൻ പരിചയപ്പെടുത്തുന്നു. നാളെ മാങ്ങാട്ടുപറമ്പ് കുഴിച്ചാൽ KFB ഓഫീസിലും, മറ്റന്നാൾ തോട്ടു സമാജ് വാദി കോളനിക്ക് സമീപത്തെ KFB ഓഫീസിലും രാവിലെ 11 മുതൽ വൈകിട്ട് നാല് മണി വരെയാണ് പരിപാടി.

ജില്ലയിലെ കാഴ്ചപരിമിതരും അന്ധരുമായ എല്ലാ വോട്ടർമാരും ഈ അവസരം പ്രയോജനപ്പെടുത്തണമെന്ന് ജില്ലാ സാമൂഹ്യനീതി ഓഫീസർ അറിയിച്ചു.



ലോക്സഭാ തിരഞ്ഞെടുപ്പ് പ്രഖ്യാപിച്ചതു മുതൽ മാതൃകാ പെരുമാറ്റചട്ട ലംഘനത്തെ തുടർന്ന് കോഴിക്കോട് ജില്ലയിൽ ഫ്ളയിങ്ങ് സ്ക്വാഡും ആന്റി ഡീഫേസ് മെന്റ് സ്ക്വാഡും ചേർന്ന് 21,584 പോസ്റ്ററുകളും ബാനറുകളും കൊടി തോരണങ്ങളും ചുവരെഴുത്തുകളും നീക്കം ചെയ്തു.

പൊതുസ്ഥലങ്ങളിൽ അനധികൃതമായി സ്ഥാപിച്ച 20,308 പ്രചാരണ വസ്തുക്കളും സ്വകാര്യ ഉടമസ്ഥതയിലെ സ്ഥലങ്ങളിൽ സ്ഥാപിച്ച 1,276 വസ്തുക്കളും ചുവരെഴുത്തും മറ്റുമാണ് നീക്കം ചെയ്തത്. ഇതിൽ 2,167 പരാതികൾ സി-വിജിൽ ആപ്പ് മുഖേന ലഭിച്ചതാണ്. 2,100 പരാതികളിന്മേൽ 100 മിനിറ്റിനുള്ളിലാണ് നടപടി സ്വീകരിച്ചത്.



പൗരത്വ ഭേദഗതി നിയമത്തിനെതിരേ കോൺഗ്രസ് ഇതുവരെ നിലപാട് വ്യക്തമാക്കിയിട്ടില്ലെന്ന് മുഖ്യമന്ത്രി പിണറായി വിജയൻ കുറ്റപ്പെടുത്തി. ആരെ സഹായിക്കാനാണ് ഈ നിലപാടെന്നും അദ്ദേഹം ചോദിച്ചു. പൗരത്വ ഭേദഗതി നിയമത്തിനെതിരേ ഭരണഘടനാസംരക്ഷണ സമിതി കണ്ണൂരിൽ സംഘടിപ്പിച്ച പ്രതിഷേധറാലി ഉദ്ഘാടനം ചെയ്യുകയായിരുന്നു അദ്ദേഹം.



രാജ്യമിന്ന് നിറങ്ങളുടെ ഉത്സവമായ ഹോളി ആഘോഷിക്കുന്നു. പൈശാചികതയ്ക്ക് മേൽ നന്മയുടെ വിജയവും വസന്തകാലത്തിന്റെ വരവിനെ അറിയിക്കുന്നതിനുമാണ് ഹോളി ആഘോഷം.

ഡെസ്ക് റിപ്പോർട്ട്

....(വോയ്സ്).....

മധുരം കൈമാറിയും പരസ്പരം ചായം പൂശിയും മുതിർന്നവരുടെ ആശീർവാദങ്ങൾ ഏറ്റുവാങ്ങിയും അഭിനന്ദനങ്ങൾ നേർന്നുമാണ് ജനങ്ങൾ ആഘോഷത്തിൽ പങ്കാളികളാകുക.

രാഷ്ട്രപതി ദ്രൗപതി മുർമ്മു, ഉപരാഷ്ട്രപതി ജഗദീപ് ധൻഖർ, പ്രധാനമന്ത്രി നരേന്ദ്രമോദി എന്നിവർ ജനങ്ങൾക്ക് ഹോളി ആശംസ

നേർന്നു. ജനങ്ങളുടെ ജീവിതത്തിൽ പ്രതീക്ഷയും ഉത്സാഹവും പകരുന്ന ഊർജ്ജസ്വലവും ആഹ്ലാദഭരിതവുമായ ഉത്സവമാണ് ഹോളി എന്നും ഹോളിയുടെ വിവിധ നിറങ്ങൾ രാജ്യത്തിന്റെ വൈവിധ്യത്തിന്റെ പ്രതീകമാണെന്നും രാഷ്ട്രപതി ആശംസാ സന്ദേശത്തിൽ പറഞ്ഞു.

ബന്ധങ്ങൾ ദൃഢമാക്കാനും പുതിയ അവസരങ്ങൾ സൃഷ്ടിക്കാനും സന്ദർഭമാണ് ഹോളി ആഘോഷമെന്ന് ഉപരാഷ്ട്രപതി ജഗദീപ് ധൻവർ പറഞ്ഞു. നിറങ്ങളുടെ ഉത്സവം ജനങ്ങളിൽ പുതിയ ഊർജ്ജവും പ്രതീക്ഷയും പകരുന്നതാണെന്ന് പ്രധാനമന്ത്രി നരേന്ദ്രമോദിയും ആശംസാ സന്ദേശത്തിൽ പറഞ്ഞു.

രാജ്യരക്ഷാ മന്ത്രി രാജ്നാഥ് സിങ് സൈനികരോടൊപ്പം ഇന്നലെ ലേയിൽ ഹോളി ആഘോഷിച്ചു. സിയാച്ചിനിൽ സൈനികരോട് സംസാരിച്ച അദ്ദേഹം അവർക്ക് ഹോളി ആശംസ നേർന്നു.



ഈ വർഷത്തെ SSLC പരീക്ഷ ഇന്ന് അവസാനിക്കും. സംസ്ഥാനത്തെ 2,955 കേന്ദ്രങ്ങളിലും ലക്ഷദ്വീപിലെ ഒമ്പത് കേന്ദ്രങ്ങളിലും ഗൾഫ് മേഖലയിലെ ഏഴ് കേന്ദ്രങ്ങളിലുമായി ഇക്കഴിഞ്ഞ നാലിനാണ് പരീക്ഷ ആരംഭിച്ചത്. മൂല്യനിർണ്ണയം അടുത്തമാസം മൂന്നിന് ആരംഭിക്കും.

ഹയർ സെക്കൻഡറി പരീക്ഷ നാളെയാണ് അവസാനിക്കുന്നത്.



പ്രശസ്ത കഥാകൃത്തും നോവലിസ്റ്റും നാടകകൃത്തുമായ T.N പ്രകാശ് കണ്ണൂരിൽ അന്തരിച്ചു. അദ്ദേഹത്തിന് 69 വയസ്സായിരുന്നു.

ഇന്നലെ രാത്രി ചാലയിലെ സ്വകാര്യ ആശുപത്രിയിലായിരുന്നു പക്ഷാഘാതത്തെ തുടർന്ന് ചികിത്സയിലായിരുന്ന അദ്ദേഹത്തിന്റെ അന്ത്യം. മൃതദേഹം രാവിലെ 8.30 ന് കണ്ണൂർ എളയാവൂരിലെ വീട്ടിൽ പൊതുദർശനത്തിന് വെക്കും. വൈകീട്ട് 3.30 ന് പത്യാമ്പലത്ത് സംസ്കരിക്കും.

അധ്യാപകൻ, കേരള സാഹിത്യ അക്കാദമി അംഗം, കേന്ദ്ര സാഹിത്യ അക്കാദമി ഉപദേശക സമിതി അംഗം എന്നീ നിലകളിൽ പ്രവർത്തിച്ച ടി.എൻ പ്രകാശ് കണ്ണൂർ ജില്ലാ വിദ്യാഭ്യാസ ഓഫീസറായാണ് സർവ്വീസിൽ നിന്ന് വിരമിച്ചത്. കേരള സാഹിത്യ അക്കാദമി അവാർഡ്, അബുദാബി ശക്തി അവാർഡ്, ചെറുകഥാ ശതാബ്ദി അവാർഡ്, ജോസഫ് മുണ്ടശ്ശേരി അവാർഡ്, V.T ഭട്ടതിരിപ്പാട് അവാർഡ്, SBT സാഹിത്യ പുരസ്കാരം, തുടങ്ങി ഒട്ടേറെ പുരസ്കാരങ്ങൾ നേടിയ

അദ്ദേഹം ആകാശവാണിക്ക് വേണ്ടി നിരവധി നാടകങ്ങളും എഴുതിയിട്ടുണ്ട്.

ടി.എൻ പ്രകാശിന്റെ നിര്യാണത്തിൽ മുഖ്യമന്ത്രി പിണറായി വിജയൻ അനുശോചിച്ചു.



ഇന്ത്യൻ വനിതാലീഗ് ഫുട്ബോളിൽ ഒഡീഷ FC കന്നിക്കിരീടം സ്വന്തമാക്കി. കോഴിക്കോട് നടന്ന അവസാന മത്സരത്തിൽ ഒന്നിനെതിരെ അഞ്ച് ഗോളിന് ഈസ്റ്റ് ബംഗാളിനെ തകർത്തെങ്കിലും, പോയിന്റ് പട്ടികയിൽ രണ്ടാമതായതിനാൽ ഗോകുലം കേരള FC യുടെ നാലാം കിരീട സ്വപ്നം പൊലിഞ്ഞു.

ഒഡീഷ FC എതിരില്ലാത്ത ആറ് ഗോളിന് കിക്ക് സ്റ്റാർട്ട് FC യെ തോൽപ്പിച്ച് 31 പോയിന്റുമായി പട്ടികയിൽ ഒന്നാമതെത്തിയാണ് കിരീടം സ്വന്തമാക്കിയത്. കഴിഞ്ഞ രണ്ടു തവണയും ജേതാക്കളായിരുന്ന ഗോകുലത്തിന് 29 പോയിന്റാണ് ലഭിച്ചത്. ഒഡീഷ ചാമ്പ്യൻസ് ലീഗിന് യോഗ്യത നേടി.



IPL ക്രിക്കറ്റിൽ രാജസ്ഥാൻ റോയൽസിനും ഗുജറാത്ത് ടൈറ്റൻസിനും ജയം. ജയ്പൂരിലെ മത്സരത്തിൽ രാജസ്ഥാൻ റോയൽസ്, ലഖ്നോ സൂപ്പർ ജൈന്റ്സിനെ 20 റൺസിനാണ് പരാജയപ്പെടുത്തിയത്. അഹമ്മദാബാദിൽ ഗുജറാത്ത് ടൈറ്റൻസ് മുംബൈ ഇന്ത്യൻസിനെ ആറു റൺസിന് തോല്പിച്ചു.

ഇന്ന് റോയൽ ചാലഞ്ചേഴ്സ് ബംഗളൂരു പഞ്ചാബ് കിംഗ്സിനെ നേരിടും. രാത്രി 7.30 ന് ബംഗളൂരു ചിന്നസ്വാമി സ്റ്റേഡിയത്തിലാണ് മത്സരം.



അയ്യപ്പസ്വാമിയുടെ പിറന്നാൾ ദിനമായ ഇന്ന് പമ്പയിൽ ആറാട്ട് നടക്കും. 13 ദിവസത്തെ പൂജകൾ പൂർത്തിയാക്കി രാത്രി 10-ന് നടയടക്കും.

ശബരിമലയിലെ 10 ദിവസത്തെ പൈങ്കുനി ഉത്രം ഉത്സവത്തിനും ഇന്നു സമാപനമാകും. രാവിലെ 11.30 നാണ് ആറാട്ട്. വൈകിട്ട് മൂന്നു വരെ പമ്പയിൽ ദർശനത്തിനും പഠ വഴിപാടിനും അവസരമുണ്ട്. 3.30ന് സന്നിധാനത്തേക്ക് തിരിച്ചെഴുന്നള്ളത്തു നടക്കും.



മലപ്പുറം വാഴക്കാട് ചാലിയാർ പുഴയിൽ പ്ലസ് വൺ വിദ്യാർഥിനിയെ ദുരുഹ സാഹചര്യത്തിൽ മരിച്ച നിലയിൽ കണ്ടെത്തിയ സംഭവത്തിൽ കേസന്വേഷണം ക്രൈം ബ്രാഞ്ചിന് കൈമാറി.

പെൺകുട്ടി ആത്മഹത്യ ചെയ്തതല്ലെന്നും കൊലപ്പെടുത്തിയതാണെന്നുമാണ് കുടുംബവും ആക്ഷൻ കൗൺസിലും ആരോപിച്ചിരുന്നത്. ഫെബ്രുവരി 19 നാണ് പെൺകുട്ടിയെ ദുരുഹ സാഹചര്യത്തിൽ മരിച്ച നിലയിൽ കണ്ടെത്തിയത്. സംഭവത്തിൽ കരാട്ടെ പരിശീലകൻ സിദ്ദീഖ് അലിയെ പൊലീസ് അറസ്റ്റ് ചെയ്തിരുന്നു. നേരത്തെ പോക്സോ കേസിൽ റിമാൻഡിൽ കഴിഞ്ഞിരുന്നയാളാണ് ഇയാൾ.



ഇന്ത്യൻ നാവികസേന പിടികൂടിയ 35 സോമാലിയൻ കടൽക്കൊള്ളക്കാരെ മുംബൈ കോടതി 10 ദിവസത്തെ പൊലീസ് കസ്റ്റഡിയിൽ വിട്ടു. 40 മണിക്കൂർ നീണ്ട ഓപ്പറേഷന് ശേഷം സോമാലിയൻ തീരത്ത് INS കൊൽക്കത്തയാണ് കടൽക്കൊള്ളക്കാരെ പിടികൂടിയത്. കടൽക്കൊള്ളക്കാരുടെ കപ്പലിൽ നിന്ന് 17 ജീവനക്കാരെയും നാവികസേന രക്ഷപ്പെടുത്തിയിരുന്നു.



കൊച്ചി വിമാനത്താവളത്തിൽ ബാങ്കോക്കിൽ നിന്ന് എത്തിയ നാല് യാത്രക്കാരിൽ നിന്ന് രണ്ടു കോടി 20 ലക്ഷം രൂപയുടെ പേസ്റ്റ് രൂപത്തിലാക്കിയ 4,435 ഗ്രാം സ്വർണ്ണം പിടികൂടി. കണ്ണൂർ സ്വദേശി സുമിത്തും അയാളോടൊപ്പം ഉണ്ടായിരുന്ന മൂന്ന് സ്ത്രീകളുമാണ് പിടിയിലായത്. സുമിത്തിന്റെ ബെൽറ്റിലും, സ്ത്രീകളുടെ അടിവസ്ത്രങ്ങളിലും ഒളിപ്പിച്ചാണ് സ്വർണം കടത്താൻ ശ്രമിച്ചത്.

മജിസ്ട്രേറ്റിനു മുന്നിൽ ഹാജരാക്കിയ ഇവരെ 14 ദിവസത്തേക്ക് റിമാൻഡ് ചെയ്തു.



സംസ്ഥാനത്ത് താപനില ഉയരാൻ സാധ്യത കണക്കിലെടുത്ത് ഇന്ന് മുതൽ മൂന്ന് ദിവസം ഒമ്പത് ജില്ലകളിൽ കേന്ദ്ര കാലാവസ്ഥാ വകുപ്പ് മഞ്ഞ ജാഗ്രത പ്രഖ്യാപിച്ചു. തൃശൂർ, കൊല്ലം, പാലക്കാട്, കോട്ടയം, തിരുവനന്തപുരം, പത്തനംതിട്ട, എറണാകുളം, കണ്ണൂർ, കോഴിക്കോട് ജില്ലകളിലാണ് ജാഗ്രതാ നിർദ്ദേശം.



